

# നമ്മെത്തന്നെ കഴുകയും ശുദ്ധീകരിക്കുകയും ചെയ്യുക

—സാക് പുനൻ

WFTW Malayalam 25April 2010

www.jeevamozhikal.org

“നമ്മുടെ ദൈവത്തിന്റെ സകല ദാസന്മാരും ഭക്തന്മാരുമായി ചെറിയവരും വലിയവരുമായുള്ളൊരേ അവനെ വാഴ്ത്തുവിൻ എന്നു പറയുന്നോരു ശബ്ദം സിംഹാസനത്തിൽ നിന്നു പുറപ്പെട്ടു. അപ്പോൾ വലിയ പുരുഷാ രത്തിന്റെ ഘോഷം പോലെയും പെരുവെള്ളത്തിന്റെ ഇരച്ചിൽ പോലെയും തകർത്ത ഇടിമുഴക്കം പോലെയും ഞാൻ കേട്ടത്, ഹല്ലേലൂയ്യ! സർവ്വശക്തിയുള്ള നമ്മുടെ ദൈവമായ കർത്താവു രാജ്യം ഏറ്റിരിക്കുന്നു. നാം സന്തോഷിച്ചുല്ലസിച്ച് അവനു മഹത്വം കൊടുക്കുക. കൂഞ്ഞാടിന്റെ കല്യാണം വന്നുവല്ലോ, അവന്റെ കാനതയും തന്നെത്താൻ ഒരുങ്ങിയിരിക്കുന്നു.” (വെളി.19: 5-7). ശ്രദ്ധിക്കുക, ഇവിടെ ദൈവം കാനതയെ ഒരുക്കുന്നു എന്നല്ല പറയുന്നത്. ഇവിടെ പറയുന്നത് ‘കാനതയും തന്നെത്താൻ ഒരുങ്ങിയിരിക്കുന്നു’ എന്നാണ്. കർത്താവിന്റെ വര വിനുവേണ്ടി നാം തന്നെയാണ് നമ്മെ ഒരുക്കേണ്ടത്. ദൈവം വെളിച്ചത്തിൽ ആയിരിക്കുന്നതുപോലെ നാമും വെളിച്ചത്തിൽ ആണെങ്കിൽ യേശുക്രിസ്തുവിന്റെ രക്തം സകല പാപവും പോക്കി നമ്മെ ശുദ്ധീകരിക്കും (1യോഹ.1:7). ഇത് എല്ലാവർക്കും അറിയാം ഇതു സത്യത്തിന്റെ ഒരു വശം മാത്രം. നാം നമ്മെത്തന്നെ കഴുകണം എന്നതാണ് സത്യത്തിന്റെ മറുവശം. ഈ ബന്ധത്തിൽ താഴെപ്പറയുന്ന മൂന്നു വാക്യങ്ങൾ നോക്കുക:

1. 1യോഹ.3:3 “അവനിൽ ഈ പ്രത്യാശയുള്ളവൻ എല്ലാം അവൻ നിർമ്മലനായിരിക്കുന്നതുപോലെ തന്നെത്തന്നെ നിർമ്മലീകരിക്കുന്നു.” ക്രിസ്തു മടങ്ങിവരുമ്പോൾ അവിടുത്തെപ്പോലെ ആകുന്നതിനെക്കുറിച്ചാണ് ഇതിനു മുൻപുള്ള വാക്യം. ക്രിസ്തുവിന്റെ മടങ്ങിവരവിനെക്കുറിച്ചു ഹൃദയത്തിൽ പ്രത്യാശയുള്ളവരുടെ ഒരു അടയാളമെന്താണ്? അവർ നിരന്തരം തങ്ങളെത്തന്നെ ശുദ്ധീകരിക്കുന്നു. അത് എന്നാണവർ നിർത്തുന്നത്? ക്രിസ്തുവിനെപ്പോലെതന്നെ ശുദ്ധരായിക്കഴിയുമ്പോൾ മാത്രം. അതുകൊണ്ട് ദൈവവചനത്തിന്റെ അടിസ്ഥാനത്തിൽ നമുക്കു പറയാം “ക്രിസ്തുവിന്റെ രണ്ടാമത്തെ വരവിനെക്കുറിച്ചു പ്രത്യാശയില്ലാത്തവരെ ഒറ്റ അടയാളത്താൽ തിരിച്ചറിയാം, അവർ ക്രിസ്തുവിന്റെ വിശുദ്ധിയുടെ നിലവാരത്തിലേക്കു ദിനംതോറും തങ്ങളെത്തന്നെ ശുദ്ധീകരിക്കുന്നില്ല.

2. 2കൊരി.7:1 “പ്രിയമുള്ളവരേ ഈ വാഗ്ദാനങ്ങൾ നമുക്കുള്ളതുകൊണ്ട് ജഡത്തിലേയും ആത്മാവിലെയും സകല കന്മഷവും നീക്കി നമ്മെത്തന്നെ വെടിപ്പാക്കി ദൈവഭയത്തിൽ വിശുദ്ധിയെ തികച്ചുകൊൾക.” ഇവിടെ പറയുന്ന വാഗ്ദാനങ്ങൾ തൊട്ടു മുൻപുള്ള വാക്യങ്ങളിൽ കാണാം(2കൊരി.6:14-18). ഇത് വെളിപ്പാട് 18: 4 ൽ കാണുന്നതിനു സദൃശമാണ്. അവിടെ “അവളെ വിട്ടുപോരുവിൻ” എന്നാണ്. ഇവിടെ “അവരുടെ നടുവിൽ നിന്നു വേർപെട്ടിരിക്കുവിൻ” എന്നും. എന്നാൽ ഞാൻ നിങ്ങളെ കൈക്കൊണ്ട് ഞാൻ നിങ്ങൾക്കു പിതാവും നിങ്ങൾ എനിക്കു പുത്രന്മാരും പുത്രിമാരും ആയിരിക്കും എന്നു ദൈവം അരുളിച്ചെയ്യുന്നു. ഈ വാഗ്ദാനം നിവൃത്തിയാകുന്നതിനുള്ള വ്യവസ്ഥ നാം നമ്മെത്തന്നെ കഴുകിക്കൊണ്ടിരിക്കണം എന്നതാണ്. എന്താണ് നമ്മിൽ കഴുകേണ്ടതായിട്ടുള്ളത്? ജഡത്തിലെയും ആത്മാവിലെയും സകല കന്മഷവും; അങ്ങനെയാണ് ക്രിസ്തുവിന്റെ മണവാട്ടി തന്നെത്താൻ ഒരുക്കുന്നത്. അതുകൊണ്ടുതന്നെ എല്ലാ വിശ്വാസികൾക്കും ക്രിസ്തുവിന്റെ മണവാട്ടി എന്നു അവകാശപ്പെടുവാൻ തീർച്ചയായും കഴിയുകയില്ല. കാരണം അവരിൽ ഭൂരിപക്ഷത്തിനും തന്നെത്താൻ കഴുകുന്നതിൽ അൽപംപോലും താത്പര്യം ഇല്ല.

3. 2തിമോ.2:21. “ഒരു വലിയ വീട്ടിൽ(അതു സഭയാണ്) പൊന്നും വെള്ളിയും കൊണ്ടുള്ള സാമാനങ്ങൾ (ജയാളികളായവർ) മാത്രമല്ല, മരവും മണ്ണും കൊണ്ടുള്ളവയും ഉണ്ട്. ചിലത് മാനുഷകാര്യത്തിനും ചിലത് ഹീന കാര്യത്തിനും ഉപയോഗിക്കുന്നു. ഇവയെ വിട്ടുകന്ന് തന്നെത്താൻ വെടിപ്പാക്കുന്നവൻ വിശുദ്ധവും ഉടമസ്ഥന് ഉപയോഗയോഗ്യവുമായ നല്ല വേലയ്ക്ക് ഒക്കെയും ഒരുങ്ങിയിരിക്കുന്ന മാനപാത്രം ആയിരിക്കും.” നാം ഒക്കെയും തുടങ്ങിയത് ഹീനപാത്രമായിട്ടാണ്. മാനസാന്തരപ്പെട്ടു എന്നാൽ ക്രിസ്തുവിനെപ്പോലെയായില്ല. എന്നാൽ ഇവിടെ പറയുന്നത് നമുക്കു നമ്മെത്തന്നെ കഴുകി വിശുദ്ധീകരിച്ച്(പാപത്തോടു വേർപെട്ട്) സ്വർണ്ണം കൊണ്ടുള്ള ഒരു മാനപാത്രമാകാം. അങ്ങനെ ഉടമസ്ഥന്റെ ഹൃദയത്തിലുള്ള നല്ല വേലയ്ക്ക് ഉപയോഗമുള്ളവ നാകുകയും ചെയ്യാം. ഇതെല്ലാം നമ്മെത്തന്നെ ശുദ്ധീകരിക്കുന്നതിനുള്ള വിളിയെ നാം എത്ര ഗൗരവത്തോടെ എടുക്കുന്നു എന്നതിന്റെ അടിസ്ഥാനത്തിലാണ് ഇരിക്കുന്നത്.